

## د کندهار دولتي ښاري ښوونځيو د نارينه زده کوونکو د سويې ټيټوالي عوامل

عبدالرحمن اخکزی او امين الله سالک

ملالی د لوړو زده کړو مؤسسې، د حقوقو او سياسي علومو پوهنځي استادان

abdulrahmanachakzai2019@gmail.com

0704782018

aminullah.salik@gmail.com

0704006019

### لنډيز

ټولني ته د غوره، مسلکي او په ملي او اسلامي روحيه د روزل سويو اشخاصو په وړاندي کولو کي د هغوی د سويې ټيټوالي او لوړوالي بنسټيز رول لري. د دې څېړني موخي دا وي چي د کندهار دولتي ښاري ښوونځيو د نارينه زده کوونکو د سويې د ټيټوالي عوامل معلوم سي چي تر ډېره يادو موخو ته رسېدلي يو. داچي ځيني عوامل شتون لري چي د زده کوونکو د سويې پر ټيټوالي او لوړوالي مستقيم اغېز لري، نو دا هر څه د يادي موضوع پر اهميت دلالت کوي او اړتيا را منځ ته کوي چي په دې عنوان څېړنه وسي. بناءً، دغه څېړنه د کندهار د دولتي ښاري ښوونځيو د نارينه زده کوونکو د سويې ټيټوالي د عواملو اړوند تر سره سوې او لازم معلومات پکښي را ټول سوي دي. دا يوه ميداني څېړنه ده چي ډاټا ئې د کندهار دولتي ښاري ښوونځيو د ليسي دورې د ۱۸۰ نارينه زده کوونکو څخه د پوښتليکونو په واسطه را ټوله سوې ده. تر لاسه سوې ډاټا د SPSS په واسطه تحليل سوې ده چي په پايله کي يې د زده کوونکو د سويې د ټيټوالي بېلا بېل عوامل لکه د کورنۍ، استادانو او ښوونځي له خوا نه تشويق، د اقتصادي ستونزو زياتوالي، د درس سره نه علاقه، په واسطه کاميابېدل، د زده کوونکو له لخوا د گېمونو، فلمونو، تلفون او انټرنېټ زيات کارول، د کورنۍ او مشرانو نه پاملرنه، د استادانو بې غوري، د مسلکي استادانو کمښت او پر خپلو مضامينو يې نه حاکميت، د مناسب درسي چاپيريال نه شتون، د زده کوونکو او استادانو له خوا غير حاضري، د درسونو زيات لوډ، د عملي، لابراتواري او ورزشي فعاليتونو نه شتون/ کموالي، د درسي کتابونو کمښت او په ټولنه کي د باسواده کسانو بې کاري پيژندل سوي دي چي په پايله کي يې هر کال د کانکور له لاري يو شمېر زده کوونکي د لوړو زده کړو د ترلاسه کولو په موخه پوهنتونو ته لار نه سي موندلای.

**کلیدي کلمې:** زده کوونکی، سويه، ښاري ښوونځي، عوامل

## پېژندنه (Introduction)

زده کړه او تعليم د ټولني د هر فرد اساسي حق دی. د افغانستان د اساسي قانون له مخي اساسي تعليمات د هيواد پر هر تبع اجباري دي، نو والدين، ټولنه او دولت مکلفيت لري چي د ټولني ځوان نسل ته د تعليم او تربیې زمينه برابره کړي. د ۱۳۸۲ اساسي قانون، ماده ۴۳ دې موضوع ته داسي اشاره کوي: (زده کړه د افغانستان د ټولو اتباعو حق دی چي د ليسانس تر درجې پوري وړيا د دولت له خوا تامينېږي. دولت مکلف دی چي په ټول افغانستان کي د متوازن معارف د عامولو او د منځنيو اجباري زده کړو د تامين له پاره اغېزمن پروگرامونه طرح او تطبيق کړي او د مورنيو ژبو د تدريس له پاره په هغو سيمو کي چي پرې خبري کېږي لاره هواره کړي). البته، زده کړه يوازي د نارينه وو، نه بلکي د ښځو حق هم دی. د اساسي قانون ۴۴ ماده: (دولت مکلف دی د ښځو د زده کړو د پراختيا او توازن د ايجاد په منظور د کوچيانو د زده کړو د ښه والي او په هيواد کي د بې سوادۍ د له منځه وړلو له پاره اغېزمن پروگرامونه طرح او تطبيق کړي). همدا زده کړه ده چي پر مټ بې کولای سو د ځان او نورو حقوق او وچايب و پېژنو او د ټولني په پرمختگ کي خپل مسؤليت په سم شکل اداء کړو. له همدې امله اساسي قانون د زده کړي حق د هر افغان له پاره په رسميت پېژندلی او دولت يې مکلف کړی دی چي د خپلو امکاناتو په نظر کي نيولو سره افرادو ته په هر ځای او هر وخت کي د متوازي زده کړي زمينه برابره کړي. د اساسي قانون ۱۷ ماده: (دولت په بېلابېلو سطحو کي د معارف د ودي او د ديني زده کړو د پراختيا، د جوماتونو، مدرسو او ديني مرکزونو د وضعي د ښه والي او تنظيم له پاره لازم تدبيرونه نيسي).

زده کړه د اسلام په مبارک دين کي هم له بنسټيزو حقوقو او ارزښتونو څخه گڼل کېږي چي پر مټ بې انسان کولای سي ځان او خپل رب په ښه توگه وپېژني. د قرانکریم لومړنی پيغام چي بشریت ته يې راوړ زده کړه او علم وو. الله جل جلاله فرمايي: (اَقْرَأْ بِاسْمِ رَبِّكَ الَّذِي خَلَقَ (۱) خَلَقَ الْإِنْسَانَ مِنْ عَلَقٍ (۲) اِقْرَأْ وَرَبُّكَ الْأَكْرَمُ (۳) الَّذِي عَلَّمَ بِالْقَلَمِ (۴) عَلَّمَ الْإِنْسَانَ مَا لَمْ يَعْلَمْ (۵)). ﴿العلق: ۱-۵﴾. ژباړه: اي پيغمبر صلی الله عليه وسلم! و وايه د خپل رب په نوم چي هغه ټول مخلوقات پيدا کړي دي. د کلکي سوي ويني له يوې ټوتي څخه يې انسان هست کړ، ولوله، او ستا رب ډېر مهربان دی، چي هغه د قلم په مرسته انسان ته علم وښودئ، انسان ته يې هغه علم ورکړ چي هغه پرې نه پوهېدئ. په هر صورت، د دې له پاره چي زده کړيز او تعليمي سيستم په سم شکل مخته ولاړ سي او د افرادو ياد حق په صحيح ډول تامين سي، نو دولت د معارف قانون چي ۱۱ فصلونه او ۵۲ مادې لري د ۱۳۸۷/۵/۳ ل. کال په ۹۵۵ گڼه رسمي جريده کي خپور کړی دی چي د تطبيق مرجع يې د پوهني وزارت دی او بنسټيزي موخي يې عبارت دي له: د توليز، متوازن او عادلانه ښوونيز او روزنيز نظام رامنځ ته کول، د اسلامپالني، وطنپالني او ملي يووالي د روحيې پياوړتيا، د دیندارو او د ټولني له پاره د گټورو غړو په توگه د اطفالو او تنکيو ځوانانو روزل ...

اوس په ټول افغانستان او په ځانگړي ډول په کندهار کي د بېلابېلو عواملو (په سياسي او اقتصادي برخو کي د دولت انزوا، د مسلکي بشري قوې فرار، د کرونا ناروغۍ خپرېدا، د بېکارۍ د کچي زياتوالی، د نظام تغير بدل او داسي نورو) له امله زده کړه بيز سيستم ټکنی سوی دی. که څه هم فعالاً په کندهار کي دولتي ښاري ښوونځۍ د زده کوونکو پر مخ خلاصي دي، خو د امکاناتو د نه شتون او په ټولنه کي د حاکم غربت له امله په مناسب او معياري شکل ښوونيز خدمات ټولني ته نه سي وړاندي کولای، نو هغه موخه (د دیندارو او ټولني له پاره د گټورو غړو په توگه د اطفالو او تنکيو ځوانانو روزل...) چي د معارف په قانون کي دولت د ښوونيز سيستم له تطبيق څخه درلوده لاسته نه راځي. ځکه همدا اوس فعالاً پر بشپړ او هر اړخيز نصاب او مسلکي ښوونکو نه لرلو سربېره د کندهار دولتي ښوونځيو درې لکه زده کوونکي درسي کتابونه نه لري چي په پايله کي يې د زده کوونکو د سوېې ټيټوالی رامنځ ته کېږي. ځکه په کانکور کي په کم تعداد د زده کوونکو کاميابېدل، په ځانگړي ډول د خپلي خوښي وړ پوهنځۍ ته، لوړي

زده کړې نه کول يا په جريان کي پرېښودل، په کاري محيط کي د دندې په تر لاسه کولو نه توانېدل او داسې نورو څخه په واضح ډول ښکاري چې د نوموړو زده کوونکو سوېې ټيټې دي.

### د څېړني ستونزه (Research Problem)

د بېلا بېلو عواملو له امله د دولتي ښاري ښوونځيو د نارينه زده کوونکو د سوېې ټيټوالي او د ياد ټيټوالي د عواملو نه څرگندتيا هغه ستونزه وه چې دا اړتيا يې رامنځ ته کړه، تر څو په ياده برخه کي څېړنه وسي او د کندهار دولتي ښاري ښوونځيو د نارينه زده کوونکو د سوېې د ټيټوالي اړوند رښتينې ډاټا را ټوله، تحليل او د يوې منظمې څېړني په شکل ټولني ته وړاندي سي.

### د څېړني اهميت (Significance of the study)

د هيواد جوړولو او ټولني ته د مسلکي او غوره خدماتو تر سره کولو له پاره او په اسلامي او ملي روحیه د روزل سوو اشخاصو په وړاندي کولو کي د سوېې د کچې ټيټوالي او لوړوالي بنسټيز رول لري. متاسفانه نن ورځ په افغانستان او په ځانگړي ډول د کندهار د دولتي ښاري ښوونځيو د نارينه زده کوونکو سوېه د بېلا بېلو عواملو له امله ټيټه سوې ده چې په پايله کي يې د شريعت او قانون د غوښتنو او د ټولني د اړتياوو پر خلاف غير مسلکي، غير متعهد او په ټيټه سوېه فارغ زده کوونکي ټولني ته وړاندي کېږي چې د ټولني د خدمت او گټو د خونديتوب پر ځای برعکس د ټولني د اوږو بار گرځي. بناءً، دا چې د سوېې د ټيټوالي او کموالي کچه د جريمو په زياتوالي/کموالي او د ټولني په جوړولو/خرابولو کي رځنده رول لري. نو دا هر څه د يادې موضوع پر اهميت دلالت کوي او دا اړتيا را منځ ته کوي چې په دې عنوان څېړنه وسي او هغه عوامل را برسېره سي چې د دولتي ښاري ښوونځيو د نارينه زده کوونکو سوېو د ټيټوالي لامل گرځېدلي دي.

### د څېړني موخه (Research Objective)

د کندهار دولتي ښاري ښوونځيو د نارينه زده کوونکو د سوېې ټيټوالي عوامل معلومول.

### د څېړني پوښتنه (Research Question)

د کندهار دولتي ښاري ښوونځيو د نارينه زده کوونکو د سوېې ټيټوالي عوامل څه دي؟

### د څېړني اړوند پخوانيو آثارو ته کتنه (Literature Review)

که څه هم د کندهار ښاري دولتي ښوونځيو د نارينه زده کوونکو د سوېې ټيټوالي عواملو اړوند کومه مشخصه څېړنه يا ليکنه شتون نه لري، مگر بيا هم ځيني ليکني شتون لري چې دلته يې د ځينو يادونه کېږي. منصورې (۲۰۱۳م). هيواد کي د کوچيانو او کارکوونکو غريبو ماشومانو د تعليم ستونځي او د حل يو څو پيشنهادي لاري بيان کړي دي. په دې ليکنه کي د کوچيانو او غريبو کارکوونکو د تعليم ستونځي لکه کوچيتوب او کورنۍ فقر او ناخوالي او هم يې د حل ځيني پيشنهادونه لکه يوازي ابتدايه تعليم، يو معلمه سيار دهاتي ښوونځي، مضمون واره ښوونځي، تعليمي سټېشنونه، ليليه لېسې او داسې نور پکي توضيح او تشریح سوي دي.

نادم (۲۰۱۹م) د کندهار ښوونځيو زده کوونکي د کتابونو له کمښت سره مخ دي. په دې راپور کي د کتابونو نه شتون او د زده کړو په برخه کي يې پر منفي اغېز بحث سوی دی. ندا (۲۰۱۹م) چرا شاگردان مکاتب دولتي نمی توانند در مسابقات بين المللی شرکت کنند؟ په دې راپور کي پر هغه عواملو بحث سوی دی چې له امله يې د مکاتبو شاگردان نه سي کولای چې په نړۍ والو مسابقاتو کي گډون وکړي. دوی د تدریس ټيټ کیفیت او د درسي لوازمو نه شتون د نه گډون عوامل ياد کړي دي. آوا، مکاتب دولتي از کیفیت پایین برخوردار اند. په دې راپور کي د هيواد د بچيانو د تعليم او تربیې په برخه کي د يوې قوي او ملي ارادې نه شتون او

د پوهني وزارت عدم توجه د دوی د کیفیت د کموالی لامل گڼل سوی دی. نورمدین بلخېل (۲۰۱۸/۲/۳) په ټولگي کي ځيني ښوونکو ته ولي زده کوونکي غوړ نه نيسي؟ په دې ليکنه کي پر تدریس د استاد نه حاکمیت، لازمه اماده گي نه نیول، د ږغ لوړوالی او ټیټوالی، د شاگردانو له سوې سره مناسب تدریس نه کول، لغت پراني، د عقایدو توپیر او داسي نور عوامل یې په ټولگي کي ښوونکي د شاگردانو د غوړ نه نیولو لامل بللي دي.

نصیب الله ذکي (۲۰۲۲/۶/۱۰) له ښوونځي څخه د زده کوونکو د تېبستي لاملونه. په دې ليکنه کي د کورنۍ نه پاملرنه، ناوړه او بد ملگري، په کورني چاپيريال کي د عاطفې نه شتون، د ماشومانو د تگ او را تگ اړوند د مناسب کنټرول نه شتون، کمزوری اقتصادي حالت، د تفریحي فرصتونو نه شتون، کورنی تاوتریخوالی، لازم نظارت نه شتون، په ناوړه نومونو د زده کوونکو مخاطب کول، د مور او پلار له لاسه ورکول، د پر تدریس د استاد نا حاکمیت، د ښوونځي د چاپيريال نه خونديتوب، د زده کوونکو له سويو سره د نصاب نه برابروالی، له کوره بهر د پلار ډېره بوختیا، په ټولگيو کي د زده کوونکو د شمېر زیاتوالی، د کور او ښوونځي ترمنځ اوږد واټن او داسي نور له ښوونځي څخه د زده کوونکو د تېبستي لاملونه گڼل سوي دي. خو د زده کوونکو د کورنيو او زده کړه پېزو مشکلاتو پېژندل او حلول، د پرامنه تفریحي او زده کړه پېزه چاپيريال برابرول، د والدينو کنټرول او څارل او زده کوونکو ته د يو ښه ذهنیت ورکول یې بيا له ښوونځي څخه د زده کوونکو د تېبستي د مخنيوي لارو چارو په توگه وړاندیز کړي دي.

په پورتنيو څېړنو، لیکنو او راپورونو کي د کوچیانو، او کارگرو غړيو زده کوونکو پر تعليمي ستونزو، د کتابونو نه شتون، فقر او کورنۍ ناخوالو، په ټیټ کیفیت تدریس، د دولت پر عدم توجه او ځينو نورو موضوعاتو عام بحثونه سوي دي، خو په ځانگړي ډول د کندهار دولتي ښاري ښوونځيو د نارينه زده کوونکو سوپې ټیټوالي د عواملو اړوند لیکنه/ څېړنه شتون نه لري، ځکه نو ياده موضوع د څېړني له پاره وټاکل سوه، ترڅو د کندهار دولتي ښاري ښوونځيو د نارينه زده کوونکو د سوپې ټیټوالي عواملو په هکله کره او رښتيني معلومات راټول او د يوې منظمي او باکیفیته څېړني په شکل ټولني ته وړاندي سي.

### مواد او میتودونه (Materials & Methods)

دا یوه مختلطه (کمي او کیفی) میداني څېړنه ده چې د ۱۴۰۰ل. کال له جدي څخه د ۱۴۰۱ کال تر سرطان پوري د اووه میاشتو په ترڅ کي د کندهار دولتي ښاري ښوونځيو د نارينه زده کوونکو سوپو د ټیټوالي عواملو معلومولو په اړه ترسره سوې ده. په دې څېړنه کي د کندهار له دولتي ښاري ښوونځيو څخه چې ټول تعداد یې (۵۹) لیسې دي چې د لیسې دورې د ټولو زده کوونکو تعداد یې (۱۵۲۲۸) دی. د یاد شمېر لیسو څخه یې (۴۰) د نارينه زده کوونکو دي چې د یاد شمېر لیسو د لسم، یوولسم او دوولسم ټولگيو زده کوونکي دڅېړني نفوس شمېرل کېږي. له پورته ذکر سوو (۴۰) لیسو څخه د احتمالي (ترتیبی) نمونه ټولونې/ Probability - Systematic Sampling په اساس (۱۰) ښوونځي ټاکل سوي دي. البته؛ د یادو (۴۰) ښوونځيو د لیسې دورې (لسم - ۵۹۷۹ تنه، یوولسم - ۵۰۰۰ تنه او دولسم - ۴۲۴۹ تنه) وو چې د نارينه زده کوونکو مجموعي شمېر یې د (۴۰) ښوونځيو له حساب (۱۰۳۲۴) تنه دی چې (۱۰٪) یې (۲۵۸) تنه دي. د ډاټا ټولوني له پاره د پوښتنلیک څخه استفاده سوې ده چې د پوښتنلیک لړۍ برخه لنډه مقدمه لرل، دوهمه برخه یې د جواب ویونکو د ځانگړتیاوو په اړه وه او درېیمه برخه یې د څېړني پوښتنو ته چې د هو او نه، څو جوابه او خلاصی پوښتنی یې لرلې ځانگړې سوې وه. داچې په څېړنه کي د موجودو محدودیتونو (چې په مناقشه کي یې یادونه سوې) له امله یې اندازه (۷٪) ته چې (۱۷۲) کسان کېږي را کمه سوې ده او پوښتنلیکونه د ۱۷۲ تنو زده کوونکو له خوا جواب سوي دي. راټوله سوې ډاټا د IBM SPSS 26 په واسطه تحلیل او په جدولونو کي تنظیم سوي ده. په څېړنه کي حقوقي او اخلاقي اړخونو ته پوره توجه سوې ده.

**نتایج (Results)**

د پوښتنلیک لړۍ برخه د جواب ویونکو اړوند معلوماتو ته ځانگړې سوې وه، چې د هغه له مخې د پوښتنلیک د جوابونکو د ځانگړتیاوو په اړه په لاندې جدول کې معلومات لیکل سوي دي.

لومړی جدول: د جواب ویونکو ټولنیز معلومات (نمونه = ۱۷۲)

| د متحول نوم<br>(Variable) | تعداد<br>( Frequency) | فیصدي<br>(Percentage %) |
|---------------------------|-----------------------|-------------------------|
| <b>ښوونځي</b>             |                       |                         |
| ظاهر شاهي لېسه            | ۱۷                    | ۹,۹                     |
| عظیم الله لېسه            | ۱۵                    | ۸,۷                     |
| عبدالاحد کرزي لېسه        | ۱۹                    | ۱۱                      |
| عبدالقدیم پتیا لېسه       | ۱۸                    | ۱۰,۵                    |
| احمدشاه بابا لېسه         | ۱۹                    | ۱۱                      |
| حاجي میرویس خان نیکه لېسه | ۱۸                    | ۱۰,۵                    |
| سیدجمال الدین افغان لېسه  | ۱۹                    | ۱۱                      |
| عربو کلا لېسه             | ۱۸                    | ۱۰,۵                    |
| مشرقي لېسه                | ۱۲                    | ۷                       |
| صوفي صاحب ذکور لېسه       | ۱۷                    | ۹,۹                     |
| <b>ټولگي</b>              |                       |                         |
| لسم ټولگی                 | ۶۶                    | ۳۸,۴                    |
| یوولسم ټولگی              | ۵۰                    | ۲۹,۱                    |
| دوولسم ټولگی              | ۵۶                    | ۳۲,۶                    |
| <b>په ټولگي کې درجه</b>   |                       |                         |
| ۱ - ۱۰                    | ۱۱۸                   | ۶۸,۶                    |
| ۱۰ - ۲۰                   | ۴۱                    | ۲۳,۸                    |
| ۲۰ - ۳۰                   | ۱۰                    | ۵,۸                     |
| ۳۰ - ۴۰                   | ۳                     | ۱,۷                     |
| <b>عمر / سن</b>           |                       |                         |
| ۱۵ - ۱۸                   | ۱۲                    | ۷                       |
| ۱۹ - ۲۰                   | ۱۰۰                   | ۵۸,۱                    |
| ۲۱ - ۲۵                   | ۵۸                    | ۳۳,۷                    |
| له ۲۵ لوړ                 | ۲                     | ۱,۲                     |
| <b>مدني حالت</b>          |                       |                         |
| مجرد                      | ۱۶۴                   | ۹۵,۳                    |
| متاهل                     | ۸                     | ۴,۷                     |

| اقتصادي حالت | شمېر | فيصدي |
|--------------|------|-------|
| ډېر ښه       | ۱۰   | ۵,۸   |
| ښه           | ۴۶   | ۲۶,۷  |
| متوسط        | ۷۳   | ۴۲,۴  |
| کمزوری       | ۲۵   | ۱۴,۵  |
| ډېر کمزوری   | ۱۸   | ۱۰,۵  |

د پوښتنلیک دوهمه برخه د څېړنې اړوند پوښتنو ته ځانگړی سوې ده چې تحلیلي بڼه ئې په لاندې جدول کې راوړل سوې ده. دوهم جدول: هو او نه پوښتنې

| پوښتنه  | جواب | تعداد | فيصدي |
|---|------|-------|-------|
| په ښوونځي کې د لاسته راوړنو او ستونزو په اړه د والدینو پوښتنه کول | هو   | ۱۱۴   | ۶۶,۳  |
|   | نه   | ۵۸    | ۳۳,۷  |
| د ښوونځي د ادارې له لوري د تدریسي لوازمو او امکاناتو برابرول      | هو   | ۶۳    | ۳۶,۶  |
|   | نه   | ۱۰۹   | ۶۳,۴  |
| د برابرېدو سويو امکاناتو په واسطه د درسي اړتیا پوره کېدل          | هو   | ۶۵    | ۳۷,۸  |
|   | نه   | ۱۰۷   | ۶۲,۲  |
| د ښوونځي له لوري په سیالیو کې د گډون زمينه                        | هو   | ۵۵    | ۳۲    |
|   | نه   | ۱۱۷   | ۶۸    |
| د ادارې له لوري د ورزش او لوبو د زمينې برابرېدل                   | هو   | ۸۵    | ۴۹,۴  |
|   | نه   | ۸۷    | ۵۰,۶  |
| د ښوونځي د مدير يا سرمعلم له لوري له ټولگي څخه نظارت              | هو   | ۱۳۱   | ۷۶,۲  |
|   | نه   | ۴۱    | ۲۳,۸  |
| د درسي کتابونو بشپړوالي   | هو   | ۷۳    | ۴۲,۲  |
|   | نه   | ۹۹    | ۵۷,۶  |
| د پوهنې ریاست له لوري ستونزو ته رسیده گي                          | هو   | ۳۲    | ۱۸,۶  |
|   | نه   | ۱۴۰   | ۸۱,۴  |
| د استادانو مسلکي والی   | هو   | ۱۳۰   | ۷۵,۶  |
|   | نه   | ۴۲    | ۲۴,۴  |
| د درس ترڅنگ د کورسونو (انگلیسي، کمپوټر او نور...)                 | هو   | ۴۷    | ۲۷,۳  |
| تعقیب   | نه   | ۱۲۵   | ۷۲,۷  |
| د ښوونځي ترڅنگ بل کار/ دنده                                       | هو   | ۱۲۳   | ۷۱,۵  |
|   | نه   | ۴۹    | ۲۸,۵  |

درېیم جدول: څو جوابه پوښتنې

| پوښتنه   | جواب                              | تعداد | فیصدي |
|--|-----------------------------------|-------|-------|
| له ښوونځي څخه تر فارغېدو وروسته پلان   | لوري زده کړې کوم                  | ۱۰۵   | ۶۱،۵  |
|  | دنده پيدا کوم يا ازاد کاروبار کوم | ۶۷    | ۳۸،۹۵ |
| د تعليمي کال په جريان کي له ښوونځي او زده کړيز چاپيريال څخه د والدينو ليدنه او نظارت   | يو ځل                             | ۹۶    | ۵۵،۸  |
|  | دوه ځلي                           | ۳۲    | ۱۸،۶  |
|  | درې ځلي                           | ۲۰    | ۱۱،۶  |
|  | څلور ځلي                          | ۲۴    | ۱۴    |
| ښوونځي ته نه تللو، ناکامېدلو، غير حاضرۍ کولو يا نمرود کموالي په صورت کي د کورنۍ غبرگون | بد وي                             | ۹۸    | ۵۷    |
|  | بې تفاوته وي                      | ۲۲    | ۱۲،۸  |
|  | ښه وي                             | ۵۲    | ۳۰،۲  |
| د استادانو له تدریس څخه رضایت  | راضي يم                           | ۹۵    | ۵۵،۲۳ |
|  | راضي نه يم                        | ۷۷    | ۴۴،۷۶ |
| د استادانو له تدریس څخه د نه رضایت دليل  | غير مسلکي دئ                      | ۵۳    | ۳۰،۸  |
|  | تدریس ته امدادگي نه نيسي          | ۴۱    | ۲۳،۸  |
|  | ډيري غير حاضر ياني کوي            | ۲۵    | ۱۴،۵  |
|  | په اړوند مضمون حاکمیت نه لري      | ۲۷    | ۱۵،۷  |
|  | تحصيلي درجه يې ټيټه ده            | ۴     | ۲،۳   |
|  | درسي ميتود يې معياري نه دئ        | ۱۶    | ۹،۳   |
|  | د زده کوونکو ترمنځ تبعیضي چلند    | ۶     | ۳،۵   |
|  | هر وخت يې کوي                     | ۱۷    | ۹،۹   |
| په ټولگي کيگروپي او عملي کارونه کول  | ځيني وختونه يې کوي                | ۱۰۷   | ۵۹،۹  |
|  | هيڅ وخت يې نه کوي                 | ۵۲    | ۳۰،۲  |
| هغه لوبي او وسايل کوم چي زده کوونکي لاس رسی ورته لري                                   | گېمونه                            | ۴۰    | ۲۳،۳  |
|  | فوتبال                            | ۵۰    | ۲۹،۱  |
|  | کرکيټ                             | ۴۷    | ۲۷،۳  |
|  | واليبال                           | ۳     | ۱،۷   |
|  | کلب                               | ۱۵    | ۸،۷   |
|  | فلم او سريال                      | ۶     | ۳،۵   |
|  | سندري او ترانې                    | ۱۱    | ۶،۴   |

څلورم جدول: له ښوونځي څخه تر فارغېدو وروسته پلان او اقتصادي حالت ترمنځ اړیکه

| اقتصادي حالت                                | ښه او متوسط اقتصادي حالت | کمزوری اقتصادي حالت |
|---|--------------------------|---------------------|
| تر فارغېدو وروسته څه غواړئ چې ترسره یې کړئ؟ |                          |                     |
| لوړې زده کړې کوم                            | ۸۱                       | ۲۴                  |
| دنده پیدا کوم یا آزاد کاروبار کوم           | ۴۸                       | ۱۹                  |

پنځم جدول: د استادانو مسلکیتوب او د هغوی له تدریس څخه رضایت

| د استادانو مسلکي والی                    | هو | نه |
|--|----|----|
| د استادانو له تدریس څخه څومره راضي یاست؟ |    |    |
| راضي یم                                  | ۸۶ | ۹  |
| راضي نه یم                               | ۴۴ | ۳۳ |

د پورتنیو پوښتنو ترڅنګ په پوښتنلیک کې دوی خلاصې پوښتنې هم راوړل سوي وې، ترڅو زده کوونکي په آزاد ډول د هغوی د سويې د ټیټوالي د عواملو او د سويې د لوړوالي اړوند خپل نظرونه شریک کړي چې زیاترو یې خپل نظرونه په لاندې ډول لیکلي ول.

### سناسي په نظر د زده کوونکو د سويې د ټیټوالي عوامل څه دي؟

د پورتنی پوښتنې په جواب کې اکثریت زده کوونکو خپل نظرونه په دې ډول لیکلي ول؛ د کورنۍ، استادانو او ښوونځي له خوا نه تشویق، د اقتصادي ستونزو زیاتوالی، د درس سره نه علاقه، په واسطه کامیابېدل، د زده کوونکو له لخوا د گېمونو، فلمونو، تلیفون او انټرنیټ زیات کارول، د کورنۍ او مشرانو نه پاملرنه د زده کوونکو پر سويې مستقیم اغېز کړی دی. ددې ترڅنګ هغوی لیکلي چې د استادانو بې غوري، د مسلکي استادانو کمښت او پر خپلو مضامینو د استادانو نه حاکمیت نوري هغه ستونزې دي چې زده کوونکي نه سي کولای په مؤثره توګه تعلیم او تربیه ترلاسه کړي. سربېره پردې، د درس له پاره د مناسب چاپیریال نشتون، د زده کوونکو له خوا غیرحاضري، د درسونو زیات لود، د عملي، لابراتواري او ورزشي فعالیتونو نشتون، له درسي کتابونو کمښت او په ټولنه کې د باسواده کسانو بې کاري نور هغه لوی عوامل دي چې د زده کوونکو پر زده کړو او د هغوی پر سويې بې منفي اغېز کړی دی.

### د زده کوونکو د سويې د لوړوالي له پاره باید څه وسي؟

د پورتنی پوښتنې په جواب کې زیات زده کوونکي په دې نظر ول چې باید زده کوونکي د کورنۍ، استادانو او ښوونځي له خوا تشویق سي ترڅو یې د درس سره علاقه زیاته سي. استادان دي په درسو کې د گروپي کارونو ترڅنګ نور میتودونه هم وکاروي او د زده کوونکو څخه دي د تېر درس پوښتنې وکړي او کورنۍ دندې دي ورکړي. ددې ترڅنګ، زده کوونکو ته دي د اړتیا وړ درسي لوازم آماده سي او د دوی د استعدادونو د رابنکاره کولو له پاره دي د هغوی ترمنځ سیالی او نور تشویقي پروگرامونه جوړ سي. د کورنۍ او مشرانو له خوا دي په منظم ډول و څارل سي. استادان دي مسلکي سي او په ټولګی کې دي ډېر کار په زده کوونکو وسي. په ساینسي مضامینو کې دي په زده کوونکو د عملي کارونو له پاره لابراتوارونه جوړ سي. سربېره پردې، د زده کوونکو والدین دي مکاتبو ته وخت پر وخت راوغوښتل سي او د هغوی د اولادو د زده کړو په اړه دي معلومات ورکول سي. دوی دا هم لیکلي دي چې؛ د معارف ریاست او د مکتب د مدیریت له خوا دي د ټولګیو څخه منظم نظارت وسي.



**مباحثه / مناقشه (Discussion)**

د دې څېړنې په پای کې ویلای سو هغه پوښتنې چې د کندهار دولتي ښاري ښوونځیو د نارینه زده کوونکو سویې د ټیټوالي د عواملو اړوند له موږ سره موجودې وې، د دې څېړنې په مرسته واضح سوې چې د زده کوونکو له لخوا د گېمونو او فلمونو زیات کارول (۲۶،۸٪)، د کورنۍ او مشرانو نه پاملرنه (۵۵،۸٪)، د استادانو بې غورۍ، د مسلکي استادانو کمښت (۳۰،۸٪)، پر خپلو مضامینو یې نه حاکمیت (۱۵،۷٪)، د درسي کتابونو کمښت (۵۷،۶٪)، د پوهنې ریاست له لوري اړوند ستونزو ته نه رسیده گي (۸۱،۴٪)، د مناسب درسي چاپیریال نه شتون، د زده کوونکو او استادانو له خوا غیر حاضري، د درسونو زیات لوډ، د عملي، لابراتواري او ورزشي فعالیتونو نه شتون/ کموالی، د کورنۍ، استادانو او ښوونځي له خوا نه تشویق، د اقتصادي ستونزو زیاتوالی، د درس سره نه علاقه، په واسطه کامیابېدل، په ټولنه کې د باسواده کسانو بې کاري او هغه ستر او بنسټیز عوامل وو چې د زده کوونکو د سویو پر ټیټوالي یې مستقیم اغېز کړی دی. د دې تر څنګ د کورنۍ، استادانو او ښوونځي له خوا د زده کوونکو تشویق، په ښوونځي کې عملي او گروهی کارونه، د زده کوونکو د اړتیا وړ درسي لوازمو آماده کول، د زده کوونکو ترمنځ سیالی او تشویقي پروگرامونه په لار اچول، د کورنۍ او مشرانو له لوري په منظم ډول د زده کوونکو څارل، د استادانو مسلکي والی او د معارف ریاست او نورو باصلاحیته مقاماتو له لوري وخت پر وخت د ښوونځیو، استادانو، د زده کوونکو د درسي کیفیت او لوازمو اړوند څارنه د دوی په نظر هغه حل لاري وې چې د زده کوونکو د سویې په لوړوالي کې اغېزمنه مرسته کولای سي. البته، د دې څېړنې تر سره کولو پر مهال ځینو ستونزو شتون درلود چې عبارت وې له: د زیات نفوس څخه د مناسبې نمونې ټاکنه، د بشري قوې کمښت، د څېړنې او اهمیت په هکله یې د عامه پوهاوي نه شتون، د پوښتلیکونو په جوابولو کې د زده کوونکو نه لېوالتیا، د وخت کموالی او د ادارې او تدریسي کارونو د حجم زیاتوالی او داسې نور.

**پایله (Conclusion)**

د پورتنۍ څېړنې په پای کې دې پایلې ته رسېږو چې، زده کړه او تعلیم د ټولني د ټولو افرادو اساسي حق دی. کورنۍ، ټولنه او دولت مکلف دي چې ځوان نسل ته د تعلیم او تربیې زمینه او مناسب درسي چاپیریال برابر کړي، ځکه ټولني ته د مناسبو اشخاصو په وړاندې کولو کې د هغوی د سویې ټیټوالی او لوړوالی بنسټیز رول لري. ځکه ټولني ته د مسلکي، غوره او په ملي او اسلامي روحیه د روزل سویو اشخاصو وړاندې کول د دولت مکلفیت دی، خو له بده مرغه نن ورځ د دولتي ښوونځیو څخه په پورته ځانگړنو سمبال اشخاص نه فارغېږي چې په پایله کې ټولني ته د خدمت پر ځای د اوږو بار گرځي. د دې څېړنې موخه دا وه چې د کندهار د دولتي ښاري ښوونځیو د نارینه زده کوونکو د سویې ټیټوالي عوامل معلوم سي چې دې موخي ته رسېدلي یو. یعنی؛ د دې څېړنې په مرسته دا واضح سول چې د کورنۍ، استادانو او ښوونځي له خوا نه تشویق، د اقتصادي ستونزو زیاتوالی، د درس سره نه علاقه، په واسطه کامیابېدل، د زده کوونکو له لخوا د گېمونو، فلمونو، تلیفون او انټرنیټ زیات کارول، د کورنۍ او مشرانو نه پاملرنه، د استادانو بې غورۍ، د مسلکي استادانو کمښت او پر خپلو مضامینو یې نه حاکمیت، د مناسب درسي چاپیریال نه شتون، د زده کوونکو او استادانو له خوا غیر حاضري، د درسونو زیات لوډ، د عملي، لابراتواري او ورزشي فعالیتونو نه شتون/ کموالی، د درسي کتابونو کمښت او په ټولنه کې د باسواده کسانو بې کاري د کندهار دولتي ښاري ښوونځیو د نارینه زده کوونکو د سویې ټیټوالي لامل سوي دي. همدا راز؛ د څېړنې پایلو وښوده چې د زده کوونکو تشویق، عملي او گروهی کارونه، د اړتیا وړ درسي لوازمو آماده کول، د سیالیو او تشویقي پروگرامونو په لار اچول، د زده کوونکو څارل، د مسلکي استادانو استخدام هغه فکتورونه دي چې د زده کوونکو د سویې د لوړوالي لامل کېږي.

**وړاندیزونه:** کورنۍ او مشران باید په منظم ډول د خپلو اولادونو زده کړه بېز بهیر وڅاري. د پوهنې ریاست باید په دولتي ښوونځیو کې مسلکي استادان استخدام کړي. د پوهنې ریاست دي د مؤسساتو په مرسته د دولتي ښوونځیو درسي کتابونه او لوازم برابر او څارنه دي یې وکړي. دولت باید باسواده کسانو ته د کار زمینه برابره کړي، ترڅو خلک زده کړو ته زړه ښه کړي. اړوند ارگانونه دي بېلابېلي ستراتیژياني په کار واچوي ترڅو د سويې په لوړوالي کې ښه ثابت سي. د ښوونکو د سويو د ټیټوالي عوامل دي په راتلونکو څېړنو کې معلوم کړل سي. استادان دي د زده کوونکو د سويو د لوړوالي له پاره اړین مهارتونه مطالعه کړي. په راتلونکو څېړنو او سروې گانو کې دي د نمونې زیاته اندازه وټاکل سي، د پوښتنلیک ترڅنگ دي د مرکې میتود هم وکارول سي.

## ماخذونه (References)

- اساسي قانون (۱۳۸۲ل). ۸۱۸ گڼه رسمي جريده. ۱۷، ۴۳، او ۴۴ مادي.
- بلخېل، نورمدین (2018-2-3)، nan. Asia، په ټولگي کې ځيني ښوونکو ته ولي زده کوونکي غوړ نه نيسي؟  
خبرگزارۍ صداى افغان (آوا)، avapress.com، (مکاتب دولتي از کیفیت پايين برخوردار اند/ راپور).  
ذکي، نصیب الله 2022-june-10، dawatmedia24.com، له ښوونځي څخه د زده کوونکو د ټېښتي لاملونه.  
قانون معارف (۱۳۸۷ل). ۹۵۵ گڼه رسمي جريده ۲ ماده.
- منصوري، امير محمد، ۲۰۱۳/۹/۶ م. <https://rohi.af> (په هيواد کې د کوچيانو او کارکوونکو غړيو د ماشومانو د تعليم ستونځي او د حل يو څو پېشنهادي لاري/ ليکنه).
- نادم، بشير احمد، (۲۰۱۹ اکتوبر، ۱ م.)، Pajhwok.com (د کندهار ښوونځيو زده کوونکي د کتابونو له کمښت سره مخ دي/ راپور).  
ندا، فرشته، آزادۍ راپو، (۲۰۱۹/۱۲/۱۱ل.)، da.azadiradio.com (چرا شاگردان مکاتب دولتي نمی توانند در مسابقات بين المللی شرکت کنند؟/ راپور).

## ***Factors of Low Achievement of Male Students at Urban Public Schools of Kandahar***

*Abdul Rahman Achakzai  
abdulrahmanachakzai2019@gmail.com*

*Phone: 0704782018*

*Aminullah Salik  
aminullah.salik@gmail.com*

*Mobile phone: 0704006019*

*Lecturers of the faculty of law and political science*

### ***Abstract***

*The level of achievement of students can have a fundamental role in presenting them as the best, professional and trained people in the national and Islamic spirit to the society. The aim of this research was to find out the reasons for the low achievement of male students in Kandahar city public schools and we have mostly reached the desired goals. Therefore, this research has been conducted and the necessary information has been collected related to the factors of low achievement of male students of public urban schools in Kandahar. This is a field study and 180 questionnaires were distributed to male high school students of Kandahar public urban schools and answered by them. The obtained data has been analyzed by SPSS. In the result various different factors of the low level of students' achievement have been recognized such as lack of encouragement from family, teachers and school, economic problems, lack of interest in learning, passing them freely, usage of games, watching movies, using telephone and internet, neglect of family and elders, negligence of teachers, shortage of professional teachers and lack of control over their subjects, lack of proper teaching environment, Absentees by students and teachers, overload of lessons, lack of practical, laboratory and sports activities, shortage of textbooks and unemployment of literate people in the society have been recognized as a result of which every year through Kankur some students can not find their way to universities to get higher education.*

***Keywords:*** *factors, students, urban schools, low achievement*